



L-Università
ta' Malta

IL-BORD TAL-MATRIKOLA U
TAĊ-ĊERTIFIKAT TAL-EDUKAZZJONI SEKONDARJA

**LIVELL TAĊ-ĊERTIFIKAT TAL-EDUKAZZJONI SEKONDARJA
SESSJONI SUPPLIMENTARI 2021**

SUĠĠETT:	Il-Malti
KARTA NUMRU:	I
DATA:	7 ta' Ottubru 2021
FIN:	mill-4:00 p.m. sas-5:50 p.m.

Wieġeb it-taqsimiet **KOLLHA** tal-karta. Ikteb b'Malti tajjeb u idjomatiku.

L-EWWEL TAQSIMA:

IL-KOMPONIMENT

Ikteb madwar 350 kelma fuq WIEHED minn dawn is-suġġetti:

1. L-aħbarijiet huma mera tal-verità. Iddiskuti.
2. Ikteb rakkont li jibda: "Aħjar hekk milli aġħar."
3. L-opportunitajiet fl-isport f'Malta.
4. Iddeskrivi avveniment pubbliku li sar fis-sajf li għadda.

(Total: 25 marka)

IT-TIENI TAQSIMA:

A. FEHIM IT-TEST

Aqra s-silta li ġejja u wieġeb il-mistoqsijiet KOLLHA ta' wara.

Ingawdu l-Isbaħ Staġun... Ir-Rebbiegħa!

Sa minn età żgħira ħafna, it-tfal jiġu mgħallma dwar l-erba' staġuni tas-sena biex jagħrfu r-rwol importanti li kull wieħed għandu fiċ-ċiklu tal-ħajja u s-**sopravivenza** tal-ħlejjaq. Żgur li ħafna għandhom l-istaġun favorit tagħhom; tiegħi r-rebbiegħa.

Għalija r-rebbiegħa tagħti spinta lill-ħajja. Ħafna mill-bijodiversità tirriproduci tul dan iż-żmien u l-ekosistemi differenti jaħdmu flimkien biex jieħdu sehem f'dan il-proċess. Il-fjuri jibdedw iwarrrdu u jinbidlu fi pjanti u siġar biex joħolqu spetaklu kkulurit u jiġbdu lejhom l-insetti għad-dakra. L-insetti, kif ukoll xi frott differenti, jgħinu biex ikun assigurat li l-ftit mammiferi li għandna f'pajjiżna jsibu x'jieklu. Il-qanfud **jagħmel festa** mill-bebbux waqt li l-ġurdien tar-raba' jogħxa bi frotta bil-meraq.

L-għasafar f'daž-żmien jibdedw iħejju għall-passa u l-istaġun tal-bejta. Mijiet ta' eluf ta' għasafar, ta' kull kulur u daqs, ipassu min-naħa t'isfel għat-Tramuntana tal-Ewropa biex jirritornaw fil-postijiet fejn ibejtu. Fi triqithom, ifittxu postijiet fejn jistrieħu u jirkupraw l-enerġija biex ikomplu bil-vjaġġ tagħhom. Il-passa titqies bħala wieħed mill-isbaħ spetakli u kisbiet tan-natura. Pajjiżna jinsab f'**qagħda** strateġika kruċjali għall-passa tal-għasafar. Il-baħar miftuħ ma tantx huwa ħanin mal-għasafar, speċjalment ma' dawk li jkunu qasmu meded kbar ta' art niexfa bħad-deżert fl-Afrika. Għaldaqstant, gzejjer żgħar fil-Mediterran, bħal Malta, Għawdex, u Kemmuna, b'ambjenti naturali differenti, jiġbdu lil dawn l-għasafar.

Il-passa hija spetaklu viżiv tal-għaġeb. Meta tara qatgħa rsieset jittajru fil-għoli f'dik li hija magħrufa bħala v-formation; meta tosserva l-ġmiel tal-qerd in-naħal jaqbad l-insetti waqt li jittajjar fil-widien tagħna; meta taħseb minn xiex ikunu għaddew huma u jpassu, l-ammirazzjoni u r-rispett tagħna għal dawn il-ħlejjaq żgħar għandhom ikunu bla qies.

Minbarra l-passa, Malta tilqa' wkoll għadd ta' speċi ta' għasafar li jbejtu f'pajjiżna. Il-lista **tvarja** minn ftit tajr tal-priża, bħall-ispanjulett u l-bies, għat-tajr tal-ilma u l-buful, bil-bufula sewda fost l-aktar komuni. Kull speċi għandha l-ambjent naturali favorit tagħha u llum hawn diversi siti għall-osservazzjoni tagħhom.

It-topografija tal-gzejjer tagħna u l-ambjenti naturali differenti li għandna f'medda pjuttost żgħira ta' art, huma ta' vantaġġ għal dawk li jkunu jixtiequ jesploraw il-gzejjer Maltin. Ma' dan jiżdied il-fatt li tista' żżur siti u santwarji differenti tal-għasafar fi ftit sigħat. Hekk, filli tkun fuq l-irdumijiet ta' Ħad-Dingli jew il-Buskett u ftit ħin wara taf tkun fuq ir-ramel sħun f'xi bajja.

Aħna lkoll nibbenefikaw meta noqorbu lejn in-natura. Għax, wara kolloxx, aħna parti minnha: minnha nieħdu l-ħtiġijiet bażiċi, bħall-arja pura u l-ilma nadif. L-ispettaklu li toffri ta' kull sena r-rebbiegħa huwa valur miżjud u nhegġeġ lil kulhadd biex isib ħin tul is-sena kollha, imma l-aktar fir-rebbiegħa, biex joħroġ u jgawdi l-ambjent naturali mill-isbaħ li nsibu f'pajjiżna.

Żommu għajnejkom u widnejkom miftuħin għall-firxa differenti ta' fjuri, għall-għanja tan-naħal, għaž-żifna tal-friefet u għall-ħoss tal-ilma ġieri, ittantaw xortikom forsi tilmħu ż-żring, l-uniku

amfibju li għandna Malta. Osservaw id-differenza bejn ir-razez ta' gremxul li nsibu f'Malta, Għawdex, u Kemmuna. U fuq kolloxx, tinsewx titfgħu ħarsitkom 'il fuq...għax l-għasafar qed ipassu minn fuqna.

(Mark Sultana jikteb dwar il-ġmiel tar-rebbiegħa f'pajjiżna, 6 t'April 2019)

Wiegħeb il-mistoqsijiet fuq dak li għadek kif qrajt:

1. Semmi **ŻEWĠ** eżempji fejn l-awtur jara r-rebbiegħa tagħti l-ħajja lin-natura. (2)
2. Għaliex Malta hija 'kruċjali' għall-għasafar tal-passa? (2)
3. Agħti **ŻEWĠ** raġunijiet li jwasslu lill-awtur jistagħgħeb u jammira n-natura ta' madwaru. (2)
4. X'vantaġġ joffri ċ-ċokon tal-ġzejjer Maltin lil dawk li jixtiequ jiskopru l-ġmiel naturali tagħhom? (2)
5. Għaliex taħseb li l-awtur iqis ir-rebbiegħa bħala 'valur miżjud' li n-natura toffri lill-bniedem? (2)
6. Minn din is-silta jidher li l-awtur huwa intiż f'qasam naturali partikulari. Liema taħseb li hu dan u x'wasslek taħseb hekk? (2)

B. GħARFIEN IL-LINGWA

7. Agħti kelma jew frażi oħra li tfisser l-istess bħal:
 - a. sopravivenza (par.1)
 - b. jagħmel festa (par.2)
 - ċ. qagħda (par.3)
 - d. tvarja (par.5) (4)
8. Mill-aħħar paragrafu, sib kliem jew frażijiet li jfissru:
 - a. oqogħdu attenti ħafna;
 - b. ippruvaw;
 - ċ. ħarsu sewwa u bir-reqqa;
 - d. l-aktar ħaġa importanti. (4)
9. Sib espressjoni mit-tieni paragrafu li turi li r-rebbiegħa hija stimolu essenzjali għan-natura. (2)

(Total: 22 marka)

Jekk jogħġbok aqleb din il-paġna.

IT-TIELET TAQSIMA:

IL-GRAMMATIKA

Aqra din is-silta u wieġeb il-mistoqsijiet KOLLHA:

Kif naraw mill-istorja politika tagħna, u kif jixhed l-ilsien Malti, Malta kellha x'taqsam haġna mal-artijiet tal-Lvant kif ukoll mal-artijiet tal-Punent, l-aqwa mal-ġirien tagħha, Sqallija u l-Italja. Issa aħna m'għandna qatt ninsew li lsien ta' poplu mhux haġa wieqfa jew staġnata, ngħidu aħna, bħal dik il-fossila li żammet l-istess figura wara li ilha eluf ta' snin imħaxkna bejn saff ġebel u ieħor. L-ilsien hu haġa haġja, bħalma haġ hu l-poplu li jtkellmu, u minn ġenerazzjoni għal oħra dejjem iġarrab xi tibdil, daqqa żgħir, daqqa kbir, li jibqa' jżied aktar ma jgħaddi ż-żmien, sakemm il-ħafna tibdil fuq tibdil ieħor qablu jwassal li l-ewwel għamla tat-taħdit bilkemm tibqa' tiftiehem.

(Silta addattata minn L-Ilsien Malti, Ġ. Aquilina, 1969)

1. Sib u ikteb eżempju ta' aġġettiv fis-superlattiv. (1)
2. Agħti s-singular femminil ta' **ġirien**. (1)
3. Sib u ikteb eżempju ta' partiċipju passiv ġej mir-Romanz. (1)
4. Agħti l-għerq ta' **mħaxkna**. (1)
5. X'inhu l-plural ta' **żgħir**? (1)
6. Sib u ikteb nom verbali. (1)
7. Ta' liema forma hu l-verb **jtkellmu**? (1)
8. Agħti z-zokk morfemiku ta' **politika**. (1)
9. Agħti l-plural tal-pronom **mhux**. (1)
10. Sib u ikteb eżempju ta' verb sħiħ trux. (1)
11. Nissel nom fil-plural minn **jixhed**. (1)
12. Agħti l-ħames forma fil-femminil u l-perfett tal-verb **iġarrab**. (1)
13. Sib u ikteb eżempju ta' numru ordinali. (1)
14. Sib u ikteb eżempju ta' plural sħiħ. (1)

(Total: 14-il marka)

IR-RABA' TAQSIMA:

IR-RAPPORT

Ikteb madwar 80 kelma fuq WIEHED mis-suġġetti li ġejjin. Agħti titlu lir-rapport. Jekk se tuża ismijiet ara li jkunu fittizji.

1. Immaġina li int perit ta' proġett ġewwa l-Belt, u ġejt imqabba mill-awtoritajiet sabiex tħejji l-pjanti neċessarji sabiex twitti triq għalih, u inti hekk għamilt. Imma xahar wara tinduna li l-pjanti tiegħek inbidlu mingħajr l-awtorizzazzjoni tiegħek. Ikteb rapport li se jiġi meħmuż ma' ittra, sabiex tgħarraf l-awtoritajiet li saru ineżattezzi minn dak li ġie pprezentat.

JEW

2. Ġimgħa ilu kienet għadha kif tlestiet it-triq tagħkom bit-tarmak. Ma laħqitx għaddiet l-ewwel maltempata li ma rajtx it-triq tegħreq u li biha nqerdu ħafna pjanti u sigar li kienu għadhom kemm thawlu fl-istess triq. Ikteb rapport ta' x'għara eżattament u x' taħseb li wassal għal dan kollu.

(Total: 12-il marka)

IL-HAMES TAQSIMA:

L-ITTRA

Ikteb madwar 80 kelma fuq WIEHEED minn dawn is-sugġetti. Uża l-ismijiet u l-indirizzi mogħtija.

1. Il-kumitat tal-banda se jorganizza ikla festiva ġewwa l-pjazza biex jiċcelebra l-bidu tal-festa tar-raġal. Ikteb ittra lill-membri sħabek tal-każin biex tgħarrafhom meta se ssir u fiex tikkonsisti din l-attività.

Ismek: Paul/Joyce Vella

L-indirizz tiegħek: 18, Triq il-Ward, l-Iklin, IKL 1414.

JEW

2. Jumejn ilu ordnajt xirja online mingħand ħanut rinomat tal-laħam. Minn daqshekk ma damx biex qdiek, imma meta ċcekkjajt bil-kwiet, indunajt li kellek żewġ affarijiet nieqsa. Ikteb email lis-sid tal-ħanut, li fiha tispjegal u x'għandek nieqes u x'inhu l-aħjar li jsir biex jgħaddihomlok.

Ismek: Stephen/Vivienne Attard

L-indirizz elettroniku tiegħek: stephviv@edu.com

L-indirizz elettroniku tal-bejjiegħ: tallaham@komp.com

Lil:

Mingħand:

Data:

Sugġett:

.....

.....

.....

(Total: 12-il marka)



L-Università
ta' Malta

IL-BORD TAL-MATRIKOLA U
TAĊ-ĊERTIFIKAT TAL-EDUKAZZJONI SEKONDARJA

**LIVELL TAĊ-ĊERTIFIKAT TAL-EDUKAZZJONI SEKONDARJA
SESSJONI SUPPLIMENTARI 2021**

SUĠĠETT:	II-Malti
KARTA NUMRU:	IIB
DATA:	8 ta' Ottubru 2021
FIN:	mill-4:00 p.m. sas-6:05 p.m.

Wieġeb it-taqsimiet **KOLLHA** tal-karta. Ikteb b'Malti tajjeb u idjomatiku.

L-EWWEL TAQSIMA: IR-REFERENZA GHALL-KUNTEST – IL-POEŻIJA

Aghżel silta WAHDA (A JEW B).

A. Aqra sewwa din is-silta mill-poeżija *Refuġjata* u wieġeb il-mistoqsijiet dwarha:

Refuġjata, Mario Azzopardi

Il-mara tat-tined
dik li f'idejha toħlom żerriegħa
dik li l-jiem tagħha
lkoll
eklissati
dik li tittama fis-siġar taż-żebbuġ
u waži
fejn thobb lil Samih tagħha
xi darba
meta f'Jenin u Hebron u Kafir
jiegħfu l-interrogatorji
jiegħfu t-torturi
l-massakri tal-għasafar
tal-irġiel.

Wieġeb:

1. F'din is-silta, "il-mara tat-tined" qiegħda tħares lejn il-passat jew lejn il-futur? Ikteb għaliex taħseb hekk. (4)
2. X'figura tat-taħdit qed iħaddem il-poeta bil-kelma "waži"? Ikteb x'effett toħloq din il-figura. (4)
3. Ikkwota eżempju **WIEHED** ta' versi li għandhom repetizzjoni u ikteb dwar ir-rabta li nsibu fihom. (4)
4. Ikteb dwar il-metrika li jħaddem il-poeta, u fisser ir-rabta li għandha mat-tema tal-poeżija. (4)
5. X'effett joħloq il-poeta meta jispiċċa din is-silta bil-kliem: "il-massakri tal-għasafar / tal-irġiel"? (4)

(Total: 20 marka)

JEW

B. Aqra sewwa din is-silta mill-poeżija *Niftakar* u wieġeb il-mistoqsijiet dwarha:

Niftakar, Anton Buttigieg

Niftakar
tal-qniepen il-mota ferrieħa,
u l-Ave Marija ta' Schubert,
taż-żahar il-fwieħa
u l-għafsa ta' idek ma' driegħi,
u l-ħeġġa ta' wiċċek ħamrani,
u l-mantar bajdani
jitkaxkar mal-qieġħa
tal-korsija;
id-dija u d-dawl tal-parilja,
il-ħsejjes taż-żwiemel għaddejja,
u ġemgħa bil-ħrara
ma' biebna biex tara
sbuħitna,
mħabbitna;
u xita ta' ross
li nizlet għal fuqna bla ħoss;
imb'għad ix-xampanja
li tfawwar bil-qawwa,
bir-ragħwa,
u l-kejk qisu torri bajdan.

1. a) Fil-bidu ta' din is-silta, il-poeta qieġhed jirreferi: (agħzel **WAHDA**) (4)
 - i. għall-għerusija tagħhom
 - ii. għaċ-ċerimonja taż-żwieġ
 - iii. għall-imħabbab) Islet **TLIET** kelmiet jew frażijiet mis-silta li jsaħħu l-għażla li għamilt.
2. Ikteb dwar l-atmosfera li joħloq il-poeta f'din is-silta tal-poeżija. Islet **TLIET** kelmiet mill-poeżija li jsaħħu dak li ktibt. (4)
3. X'inhi l-figura tat-taħdit li nsibu fil-vers: "u l-kejk qisu torri bajdan"? Fisser l-effett li jintlaħaq b'din il-figura. (4)
4. Minħabba li l-poeżija *Niftakar* hija elegija, x'effett joħloq il-poeta permezz ta' din is-silta fil-bidu tagħha? (4)
5. Ikteb dwar il-metrika li jhaddem il-poeta. X'effett joħloq il-poeta bir-rima li joħloq? (4)

(Total: 20 marka)

Jekk jogħġbok aqleb il-paġna.

IT-TIENI TAQSIMA: IR-REFERENZA GHALL-KUNTEST – IL-PROŻA

Aghżel silta WAHDA (A JEW B).

A. Aqra sewwa din is-silta mill-proża *Jacqueline* u wieġeb il-mistoqsijiet dwarha:

Jacqueline, Pierre J. Meilak

5 Ovvjament, anki lilu kienu jogħġbuh it-tfajliet is-sbieħ. Lil min ma jogħġbux? Imma minn kmieni ħafna f'ħajtu ntebaħ li donnu dik il-kategorija ta' tfajliet ma kinitx hobż għal snien. Kien jaf li ma' tfajliet bħal dawk ried ikun xi ħaġa li qatt ma seta' jkun. Seta' jipprova – m'għandniex xi ngħidu – imma kien jaf li qatt mhu se jirnexxilu. U li taqa' għaċ-ċajt darba kultant fiha u ma fihix imma li twaqqa' lilek innifsek għaċ-ċajt kontinwament kiefra.

10 Għalkemm kellu biss 27 sena, kien donnu rassenjati li jibqa' għażeb f'dar ommu. X'jonqsu? Kwazi xejn. Imma kollox inbidel f'daqqa nhar Ħamis ix-Xirka, meta bħas-snin ta' qabel kien man-nies l-oħra qed jagħmel iċ-ċirkwit kappella sorijiet – knisja prinċipali – kappella Nazzarenu għal tliet darbiet. Kienu għadhom kemm kemm bdew l-aħħar round meta fuq iz-zuntier tal-knisja għajnejh iltaqgħu ma' ta' Jacqueline. U tbissmitlu. Ħares madwaru biex jara jekk kinitx qed titbisssem lil xi ħaddieħor – kif is-soltu jagħmlu t-tfajliet quddiemu – imma ma ra lil ħadd jitbisssem lura. Kien hu! U allura spara tbissima ċkejna lejn fejn kienet Jacqueline u kompli miexi lejn is-sepulkrum li jmiss, fejn did-darba fuq l-angli tal-kartapesta bit-trumbetti, il-friegħi tal-palm, l-imfietah, u ż-żigarelli seta' jara biss wiċċ wieħed ruxxan. Għall-ewwel darba 15 f'ħajtu donnu kien hemm xi ħadd li wera ħajta interess fih. Imma forsi ħasbitu xi ħaddieħor. Wara kollox barra kien dlam ċappa.

Tlett ijiem wara reġa' raha għall-purċissjoni tal-Irxoxi u did-darba tbissmilha fil-pront huwa wkoll. U taħt xemx tisreġ lil Jacqueline raha isbaħ minn qabel. Mhux sabiħa daqs in-nisa vera sbieħ. Imma – hej – sabiħa wkoll.

Wieġeb:

1. Minn dak li naqraw f'din is-silta ta' proża, xi nsiru nafu dwar il-karattru tan-narratur? (4)
2. Fit-tieni paragrafu naqraw: "kien donnu rassenjati li jibqa' għażeb f'dar ommu." Semmi **ŻEWĠ** sentimenti li jinħassu f'dan il-ħsieb li għaddej minn moħħu? (4)
3. Taħseb li hemm rabta bejn il-"purċissjoni tal-Irxoxi" u "did-darba tbissmilha fil-pront huwa wkoll"? Fisser għaliex għamilt l-għażla li għamilt. (4)
4. Fis-sentenza, "u taħt xemx tisreġ lil Jacqueline raha isbaħ minn qabel," ix-xemx tisreġ għandha tifsira metaforika. Fissirha u ikteb x'effett toħloq. (4)
5. a) Il-protagonist/a ta' din is-silta huwa/hija: (agħzel **WAHDA**) (4)
 - i. L-imħabba
 - ii. Jacqueline
 - iii. It-tfajliet sbieħ
 - iv. In-narratur
- b) Ikteb għaliex għamilt l-għażla li għamilt.

(Total: 20 marka)

JEW

B. Aqra sewwa din is-silta mill-proża *Bank* u wieġeb il-mistoqsijiet dwarha:

Bank, Frans Sammut

5 L-iskola kienet teħtieġ bankijiet ġodda daqs il-ħobż. Li kellna kienu qdiemu, u dehrithom kienet waħda ta' dwejjajq: mibruxin, migrufin, imħażżin kif kienu. Nies li kienu qagħdu fuqhom kibru, iżżewġu u bagħtu 'l uliedhom jintasbu fuqhom minflokhom, u dawn għamlu bħalhom, u safrattant il-bankijiet qodma daqs l-għoljiet ta' madwar ir-raħal ċkejken baqgħu hekk, jistħu minn min jarahom, jistennew minn waqt għall-ieħor li xi ħadd iħenn għalihom u jaħraqhom.

10 Kienu tgħallmu l-materji kollha tal-iskola u saru esperti fihom. Li kellhom fomm kienu jljissnu sensiliet twal ta' tagħlimiet fuq l-ilsna mgħallmin u l-aritmetika tal-għadd u t-tnaqqis daqs l-aqwa għalliem. Izda x'aktarx li kienu midħla l-aktar tal-varjetà kbira tal-warrani tat-tfal li qagħdu fuqhom u saħħnuhom fix-xhur tax-xitwa u ħallewhom għal riħhom fix-xhur sajjfin.

15 L-injamiet fejn jiktbu t-tfal ċkejknin kienu mħażżin tant li jfakkruk fil-kitbiet ġeroglifiċi tal-Egittu tal-qodem, u ma kinitx tkun imqarrqa wisq l-idea kieku ttieħdu l-Mużew u biż-żieda ta' ftit kliem imżewwaq ta' xi gwida mdorri jaqla' minn żniedu, intwerew bħala xhieda ta' kultura qadima u minsija.

15 Għalkemm kellna din il-ħtieġa kbira ta' bankijiet ġodda, konna għoddna qtajna jiesna li neħilsu mill-qodma. Kif fl-aħħar ksibna oħrajn ġodda hi ġrajja kemxejn kurjuża, u għandha mnejn qajla titwemmen. Kien ġie lura mill-Amerka, jew aħjar, mill-irkejjen imbiegħda tad-dinja, Krazju Ebejer (mhux hekk kien jismu, m'għandniex xi ngħidu) li ġab miegħu kemxiet kbar ta' boqxiex, ġabriet kurjużi ta' ħwejjeg ta' kull għamla u sura u n-niket għat-telfa ta' martu li ħadha miegħu izda ħallieha warajh.

Wieġeb:

1. Sib u ikteb mis-silta **ERBA'** kelmiet jew frażijiet li jenfasizzaw kemm kienu qodma l-bankijiet. (4)
2. X'inhil l-figura tat-taħdit li nsibu fis-sentenza: "L-iskola kienet teħtieġ bankijiet ġodda daqs il-ħobż"? Ikteb x'effett toħloq din il-figura. (4)
3. Mis-silta ta' proża sib sentenza li hija ironika. Iktibha u fisser l-effett li jrid joħloq biha n-narratur. (4)
4. Sib eżempju ta' iperbole mit-tielet paragrafu, iktbu u fisser l-effett li joħloq. (4)
5. Min kien Krazju Ebejer, u x'sehem għandu fil-ġrajja tal-bankijiet? (4)

(Total: 20 marka)

Jekk joghġbok aqleb din il-paġna.

It-Tielet Taqsima: IL-KOMPONIMENT LETTERARJU – BEJN HALTEJN (BARRA IL-ĦARSA TA' RUŻANN)

Aghżel mistoqsija WAHDA u ikteb komponiment ta' madwar 200 kelma. Ma tistax tuża u tirreferi għax-xogħlijiet letterarji (poeżiji u novelli) li ngħataw fit-taqsimiet tar-referenza għall-kuntest. Tinsiex tirreferi għax-xogħlijiet l-oħra. M'hemmx għalfejn tikkwota kelma b'kelma mix-xogħlijiet tal-antoloġija.

1. Il-poeta jagħzel li f'kitbietu jittratta r-riflessjoni u l-qagħda ġewwiena tiegħu. Uri dan billi tirreferi għal poeżiji li studjajt mill-antoloġija *Bejn Haltejn*.

JEW

2. Il-politiku jaf jgħinek jew jaf jinsiek, minkejja l-wegħdi li jkun għamel qabel l-elezzjoni. Iddiskuti dan billi tirreferi għal xi xogħlijiet letterarji minn *Bejn Haltejn*.

(Total: 30 marka)

Ir-Raba' Taqsima: IL-KOMPONIMENT LETTERARJU – IL-ĦARSA TA' RUŻANN TA' FRANCIS EBEJER

Aghżel mistoqsija WAHDA u ikteb komponiment ta' madwar 200 kelma. Tinsiex tirreferi għax-xogħol. M'hemmx għalfejn tikkwota kelma b'kelma mir-rumanzett.

1. Francis Ebejer jiddeskrivi sitwazzjonijiet, personaġġi, u ambjenti ta' Malta fl-imġhoddi permezz ta' kwadretti biex iż-żgħażaġh tal-lum u ta' għada jkunu jafu fejn u kif għexu missirijiethom. Uri kif dan hu minnu b'referenza għar-rumanzett 'Il-Ħarsa ta' Rużann'.

JEW

2. Il-bidu tar-rumanzett ilaqqagħna mal-karattru tal-missier u l-iben: tal-Baruni x-Xiħ u tal-Baronċin Mark-Antonin. Uri kif il-karattri huma kuntrastanti billi tirreferi għall-ewwel parti tar-rumanzett 'Il-Ħarsa ta' Rużann'.

(Total: 30 marka)